

Ngāue ma'á e Kau Pekiá 'i he Ngaahi 'Aho Kimui Ní



Na'e ako'i 'e Eletā Sione A. Uitisou (1872–1952) 'o e Kōlomu 'o e Kau 'Aposetolo 'e Toko Hongofulu Mā Uá 'a e me'a ko 'enī fekau'aki mo hotau misiona na'e tomu'a fakanofu ke tokoni 'i he fakahaofi 'o e ngaahi foha mo e ngaahi 'ofefine 'o e 'Otuá:

"Na'a tau fai ha alepau mo e Fungani Māfimafí 'i hotau tu'unga 'i he mo'ui kimu'a 'i he māmaní, 'i he 'aho 'o e fakataha lahi he langí. Na'e fokotu'u 'e he 'Eiki ha palani, na'á Ne palani. Na'a tau tali ia. Ko'euhí na'e fakataumu'a 'a e palaní ma'á e kakai kotoa, 'oku tau kau ai 'i he fakamo'ui 'o e tokotaha kotoa 'i he palani ko iá. Na'a tau loto, ki ai pea 'i he taimi ko iá, ke 'oua na'a ngata pē 'i he'etau hoko ko e kau faifakamo'ui kiate kitautolú, ka . . . ke hoko ko e kau faifakamo'ui ki he fa'ahinga kotoa 'o e tangatá. Na'a tau fengāue'aki fakataha ai mo e 'Eiki. Na'e 'ikai ngata 'i he hoko leva hono ngāue'i 'o e palaní ko ha ngāue pē 'a e Tamaí, pea mo e 'Aló, ka ko 'etau ngāue foki. 'Oku kaungā ngāue leva ai hotau taha sīi tahá, 'a e tokotaha loto fakatōkilalo lahi tahá, pea mo e Fungani Māfimafí 'i hono fakahoko e taumu'a 'o e palani tā'engata 'o e fakamo'ui ("The Worth of Souls," *Utah Genealogical and Historical Magazine*, Oct. 1934, 189)" ('i he *Doctrine and Covenants and Church History: Gospel Doctrine Teacher's Manual* [1999], 173).



Na'e poupou'i 'e Eletā Lisiate G. Sikoti 'o e Kōlomu 'o e Kau 'Aposetolo 'e Toko Hongofulu Mā Uá 'a e to'u tupu 'o e Siasí ke fakahoko 'a e ngāue fakatemipale ma'a 'enau ngaahi ku'i:

"Ko ha taimi 'aonga mo'oni ha'o fai ha ngāue 'i he temipalé, ka 'i hono fai ko ia e ngaahi ouau fakafofongá ma'a ha taha ho'o ngaahi ku'i, 'e toe toputapu ange ai e taimi 'i he temipalé mo ke ma'u ha ngaahi tāpuaki lahi ange. . . .

"'Oku mou fie ma'u nai kakai kei talavou ha founa pau ke malu'i ai ho'omou mo'ui mei he mālohi 'o e filí? Mou femo'uekina 'i he fakatotolo ki ho'omou ngaahi ku'i, teuteu'i honau hingoá ki he ngaahi ouau fakafofonga toputapu 'o e temipalé, pea 'alu ki he temipalé 'o fakafofonga'i kinautolu ke nau ma'u e ouau 'o e papitaisó mo e me'afuaki 'o e Laumālie Mā'oni'oni. . . . 'Oku 'ikai ke u lava 'o mafakakaukau'i ha me'a 'e toe lelei ange ke ne malu'i koe mei he tākiekina 'a e filí 'i ho'o mo'ui" ("Ko e Fiefia 'i Hono Huhu'i 'o e Kau Pekiá," *Ensign* pe *Liahona*, Nōvema 2012, 93–94).



Na'e fakahoko 'e Eletā Tēvita A. Petinā 'o e Kōlomu 'o e Kau 'Aposetolo 'e Toko Hongofulu Mā Uá 'a e fakaafe mo e talá'ofa ko 'enī:

"'Oku ou fakaafe'i atu e to'u tupu 'o e Siasí ke mou ako mo ma'u e Laumālie 'o 'Ilaisiaá. 'Oku ou poupuu atu ke mou ako, mo fekumi ki ho'omou ngaahi ku'i, pea teuteu'i kimoutolu ke fai 'a e papitaiso fakafofonga 'i he fale 'o e 'Eiki ma'a ho'omou ngaahi kui kuo pekiá (vakai, T&F 124:28–36). Pea 'oku ou na'ina'i atu ke mou tokoni ki he kakai kehé ke nau 'ilo'i honau ngaahi hisitōlia fakafāmilí.

"'I ho'omou tali 'a e fakaafe ko 'enī 'i he loto tu'i, 'e liliu ai homou lotó ki he ngaahi tamaí. 'E tō 'i homou lotó 'a e ngaahi talá'ofa ko ia na'e fai kia 'Ēpalahame, 'Aisake, mo Sēkopé. 'E fakafehokotaki kimoutolu 'e homou tāpuaki fakapēteliaké, 'a ia 'okú ne 'oatu e hohoko homou hakó, 'okú ne fakafehokotaki kimoutolu ki he ngaahi tamaí ko 'enī pea 'e mahu'ingamālie leva kiate kimoutolu. 'E tupulaki 'a ho'omou 'ofa mo e hounga'ia 'i ho'omou ngaahi ku'i. 'E loloto mo tolonga ho'omou fakamo'oni mo e ului ki he Fakamo'ui. Pea 'oku ou palōmesi atu 'e malu'i 'a kimoutolu mei he ivi tākiekina mālohi 'o e filí. 'I ho'omou kau pea 'ofa 'i he ngāue mā'oni'oni ni, 'e malu'i ai kimoutolu 'i ho'omou kei talavou pea 'i hono kotoa ho'omou mo'ui" ("E Liliu 'a e Loto 'o e Fānaú," *Ensign* pe *Liahona*, Nōvema 2011, 26–27).

